

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ *ēkaṣaṣṭitamah sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaśaṣṭitamah sargaḥ ॥

vibhīṣaṇēna śrīrāmaṃ prati kumbhakarṇasya paricayadānaṃ
śrīrāmasyājñayā yuddhārthaṃ vānarāṇāṃ laṅkādvārēṣu
samavasthānam

tatō rāmō mahātējā
dhanurādāya vīryavān |
kirīṭinaṃ mahākāyaṃ
kumbhakarṇaṃ dadarśa ha || 6.61.1 ||

taṃ dṛṣṭvā rākṣasaśrēṣṭhaṃ
parvatākāradarśanam |
kramamāṇamivākāśaṃ
purā nārāyaṇaṃ yathā || 6.61.2 ||

satōyāmbudasaṅkāśaṃ
kāñcanāṅgadabhūṣaṇam |
dṛṣṭvā punaḥ pradudrāva
vānarāṇāṃ mahācamūḥ || 6.61.3 ||

vidrutāṃ vāhinīṃ dṛṣṭvā
vardhamānaṃ ca rākṣasam |

savismitamidaṃ rāmō
vibhīṣaṇamuvāca ha || 6.61.4 ||

kō'sau parvatasankāśaḥ
kirīṭi harilōcanaḥ |
laṅkāyāṃ dṛśyatē vīraḥ
savidyudiva tōyadaḥ || 6.61.5 ||

prthivyāṃ kētubhūtō'sau
mahānēkō'tra dṛśyatē |
yaṃ dṛṣṭvā vānarāḥ sarvē
vidravanti tatastataḥ || 6.61.6 ||

ācakṣva sumahān kō'sau
rakṣō vā yadi vāsuraḥ |
na mayaivaṃvidhaṃ bhūtaṃ
dṛṣṭapūrvaṃ kadācana || 6.61.7 ||

samprṣṭō rājaputrēṇa
rāmēṇākliṣṭakarmanā |
vibhīṣaṇō mahāprājñāḥ
kākutsthamidamabravīt || 6.61.8 ||

yēna vaivasvatō yuddhē
vāsavaśca parājitaḥ |
saiṣa viśravasaḥ putraḥ
kumbhakarṇaḥ pratāpavān |
asya pramāṇasadṛśō
rākṣasō'nyō na vidyatē || 6.61.9 ||

ētēna dēvā yudhi dānavāśca
 yakṣā bhujāṅgāḥ piśitāśanāśca |
 gandharvavidyādharakinnarāśca
 sahasraśō rāghava samprabhagnāḥ || 6.61.10 ||

śūlapāṇim virūpākṣam
 kumbhakarṇam mahābalam |
 hantum na śēkustridaśāḥ
 kālō'yamiti mōhitāḥ || 6.61.11 ||

prakṛtyā hyēṣa tējasvī
 kumbhakarṇō mahābalaḥ |
 anyēśām rākṣasēndrāṇām
 varadānakṛtam balam || 6.61.12 ||

bālēna jātamaṭrēṇa
 kṣudhārtēna mahātmanā |
 bhakṣitāni sahasrāṇi
 prajānām subahūnyapi || 6.61.13 ||

tēṣu sambhakṣyamāṇēṣu
 prajā bhayanipīḍitāḥ |
 yānti sma śaraṇam śakram
 tamapyartham nyavēdayan || 6.61.14 ||

sa kumbhakarṇam kupitō mahēndrō
 jaghāna vajrēṇa śitēna vajrī |
 sa śakravajrābhihatō mahātmā
 cacāla kōpācca bhṛśam nanāda || 6.61.15 ||

tasya nānadyamānasya
 kumbhakarṇasya rakṣasaḥ |
 śrutvā ninādaṃ vitrastāḥ
 prajā bhūyō vitatrasuḥ || 6.61.16 ||

tataḥ kruddhō mahēndrasya
 kumbhakarṇō mahābalaḥ |
 niṣkṛṣyairāvatād dantaṃ
 jaghānōrasi vāsavam || 6.61.17 ||

kumbhakarṇaprahārārtō
 vijajvāla sa vāsavaḥ |
 tatō viṣēduḥ sahasā
 dēvā brahmarṣidānavāḥ || 6.61.18 ||

prajābhiḥ saha śakraśca
 yayau sthānaṃ svayambhuvah |
 kumbhakarṇasya daurātmyaṃ
 śaśaṃsustē prajāpatēḥ || 6.61.19 ||

prajānāṃ bhakṣaṇaṃ cāpi
 dēvānāṃ cāpi dharaṇam |
 āśramadhvaṃsanaṃ cāpi
 parastrīharaṇaṃ bhṛśam || 6.61.20 ||

ēvaṃ prajā yadi tvēṣa
 bhakṣayiṣyati nityaśaḥ |
 acirēṇaiva kālēna
 śūnyō lōkō bhaviṣyati || 6.61.21 ||

vāsavasya vacaḥ śrutvā
 sarvalōkapitāmahaḥ |
 rakṣāṃsyāvāhayāmāsa
 kumbhakarṇaṃ dadarśa ha || 6.61.22 ||

kumbhakarṇaṃ samīkṣyaiva
 vitatrāsa prajāpatiḥ |
 kumbhakarṇamathāśvastaḥ
 svayambhūridamabravīt || 6.61.23 ||

dhruvaṃ lōkavināśāya
 paulastyēnāsi nirmitaḥ |
 tasmāt tvamadyaprabhṛti
 mṛtakalpaḥ śayiṣyasē || 6.61.24 ||

brahmaśāpābhibhūtō'tha
 nipapātāgrataḥ prabhōḥ |
 tataḥ paramasambhrāntō
 rāvaṇō vākyamabravīt || 6.61.25 ||

pravṛddhaḥ kāñcanō vṛkṣaḥ
 phalakālē nikṛtyatē |
 na naptāraṃ svakaṃ nyāyyaṃ
 śaptumēvaṃ prajāpatē || 6.61.26 ||

na mithyāvacanaśca tvaṃ
 svapsyatyēva na saṃśayaḥ |
 kālastu kriyatāmasya
 śayanē jāgarē tathā || 6.61.27 ||

rāvaṇasya vacaḥ śrutvā
 svayambhūridamabravīt |
 śayitā hyēṣa ṣaṇmāsa -
 mēkāhaṃ jāgarīṣyati || 6.61.28 ||

ēkēnāhnā tvasau vīra -
 ścaran bhūmiṃ bubhukṣitaḥ |
 vyāttāsyō bhakṣayēllōkān
 saṃvṛddha iva pāvakaḥ || 6.61.29 ||

sō'sau vyasanamāpannaḥ
 kumbhakarṇamabōdhayat |
 tvatparākramabhītaśca
 rājā samprati rāvaṇaḥ || 6.61.30 ||

sa ēṣa nirgatō vīraḥ
 śibirād bhīmavikramaḥ |
 vānarān bhṛśasaṅkruddhō
 bhakṣayan paridhāvati || 6.61.31 ||

kumbhakarṇaṃ samīkṣyaiva
 harayō'dya pradudruvuḥ |
 kathamēnaṃ raṇē kruddhaṃ
 vārayiṣyanti vānarāḥ || 6.61.32 ||

ucyantāṃ vānarāḥ sarvē
 yantramētat samucchritam |
 iti vijñāya harayō
 bhaviṣyantīha nirbhayāḥ || 6.61.33 ||

vibhīṣaṇavacaḥ śrutvā
 hētumat sumukhōdgatam |
 uvāca rāghavō vākyaṃ
 nīlaṃ sēnāpatiṃ tadā || 6.61.34 ||

gaccha sainyāni sarvāṇi
 vyūhya tiṣṭhasva pāvakē |
 dvārāṇyādāya laṅkāyā -
 ścaryāścāsyātha saṅkramān || 6.61.35 ||

śailaśṛṅgāṇi vṛkṣāṃśca
 śilāścāpyupasamharan |
 bhavantahaḥ sāyudhāḥ sarvē
 vānarāḥ śailapāṇayaḥ || 6.61.36 ||

rāghavēṇa samādiṣṭhō
 nīlō haricamūpatiḥ |
 śaśāsa vānarānīkaṃ
 yathāvat kapikuñjaraḥ || 6.61.37 ||

tatō gavākṣaḥ śarabhō
 hanūmānaṅgadastathā |
 śailaśṛṅgāṇi śailābhā
 gṛhītvā dvāramabhyayuḥ || 6.61.38 ||

rāmavākyamupaśrutya
 harayō jitakāśinaḥ |
 pādapairardayan vīrā
 vānarāḥ paravāhinīm || 6.61.39 ||

tatō harīṇāṃ tadanīkamugraṃ

rarāja śailōdyatavr̥kṣahastam |

girēḥ samīpānugataṃ yathaiva

mahanmahāmbhōdharajālamugram || 6.61.40 ||

|| ityārṣē śrīmadrāmāyaṇē vālmikīyē ādikāvyaē

yuddhakāṇḍē ēkaṣaṣṭitamahaḥ sargaḥ ||